

በዚያም ጊዜ ሙሴና የእስራኤል ልጆች ይህንን መዝሙር ለእግዚአብሔር ዘመሩ፤ እንዲህም ብለው ተናገሩ።

በክብር ከፍ ከፍ ብሎአልና ለእግዚአብሔር እዘምራለሁ፤ ፈረሱንና ፈረሰኛውን በባሕር ጣለ።

2 ፤ ጉልበቴ ዝማሬዬም እግዚአብሔር ነው፤ መድኃኒቴም ሆነልኝ፤ ይህ አምላኬ ነው አመሰግነውማለሁ፤ የአባቴ አምላክ ነው ከፍ ከፍም አደርገዋለሁ።

3 ፤ እግዚአብሔር ተዋጊ ነው፤ ስሙም እግዚአብሔር ነው።

4 ፤ የፈርዖንን ሰረገሎች ሠራዊቱንም በባሕር ጣላቸው፤ የተመረጡት ሦስተኞች በኤርትራ ባሕር ሰጠሙ።

5 ፤ ቀላያትም ከደኑአቸው፤ ወደ ባሕር ጥልቀት እንደ ድንጋይ ሰጠሙ።

6 ፤ አቤቱ፤ ቀኝህ በኃይል ከበረ፤ አቤቱ፤ ቀኝህ ጠላቱን አደቀቀ።

7 ፤ በክብርህም ብዛት የተነሡብህን አጠፋህ፤ ቀጣህን ሰድደህ፤ እንደ ገለባም በላቸው።

8 ፤ በአፍንጫህ እስትንፋስ ውኆች ተከመሩ፤ ፈሳሾቹም እንደ ክምር ቆሙ፤ ሞገዱም በባሕር ውስጥ ረጋ።

9 ፤ ጠላትም። አሳድጄ እይዛቸዋለሁ፤ ምርኮም እካፈላለሁ፤ ነፍሴም ትጠግባቸዋለች፤ ሰይፌንም እመዝዛለሁ፤ እጄም ታጠፋቸዋለች አለ።

10 ፤ ነፋሱህን አነፈስህ፤ ባሕርም ከደናቸው፤ በኃይለኞች ውኆችም እንደ አረር ሰጠሙ።

11 ፤ አቤቱ፤ በአማልክት መካከል እንደ አንተ ያለ ማን ነው? በምስጋና የተፈራህ፤ ድንቅንም የምታደርግ፤ በቅድስና የከበረ እንደ አንተ ያለ ማን ነው?

12 ፤ ቀኝህን ዘረጋህ፤ ምድርም ዋጠቻቸው።

13 ፤ በቸርነትህ የተቤዠሃቸውን ሕዝብህን መራህ፤ በኃይልህ ወደ ቅዱስ ማደሪያህ አገባሃቸው።

14 ፤ አሕዛብ ሰሙ፤ ተንቀጠቀጡም፤ በፍልስጥኤም የሚኖሩትን ምጥ ያዛቸው።

15 ፤ የዚያን ጊዜ የኤዶም አለቆች ደነገጡ፤ የሞሐብን ኃያላን መንቀጥቀጥ ያዛቸው፤ በከነዓን የሚኖሩ ሁሉ ቀለጡ።

16 ፤ አቤቱ፤ ሕዝብህ እስኪያልፍ ድረስ፤ የተቤዠሃቸው ሕዝብ እስኪያልፍ ድረስ፤ ፍርሃትና ድንጋጤ ወደቀባቸው፤ በከንድህ ብርታት እንደ ድንጋይ ዝም አሉ።

17 ፤ አቤቱ፤ አንተ ታስገባቸዋለህ፤ በርስትህ ተራራም ትተክላቸዋለህ፤ አቤቱ፤ ለማደሪያህ ባደረግኸው ስፍራ፤ አቤቱ፤ እጆችህ ባዘጋጁት መቅደስ።

18 ፤ እግዚአብሔር ለዘላለሙ እስከ ፍጻሜ ይነግሣል።

19 ፤ የፈርዖን ፈረሶች ከሰረገሎቹ ከፈረሰኞቹም ጋር ወደ ባሕር ገቡ፤ እግዚአብሔርም የባሕሩን ውኆች መለሰባቸው፤ የእስራኤል ልጆች ግን በባሕሩ መካከል በየብስ ሄዱ።

20 ፤ የአሮን እናት ነቢይቱ ማሪያምም ከቢሮ በእጅዋ ወሰደች፤ ሴቶችም ሁሉ በከበሮና በዘፈን በኋላዋ ወጡ።

21 ፤ ማርያምም እየዘመረች መለሰችላቸው። በክብር ከፍ ከፍ ብሎአልና ለእግዚአብሔር ዘመሩ፤ ፈረሱንና ፈረሰኛውን በባሕር ጣለ።

22 ፤ ሙሴም እስራኤልን ከኤርትራ ባሕር አስጓዘ፤ ወደ ሱርም ምድረ በዳ ወጡ፤ በምድረ በዳም ሦስት ቀን ሄዱ፤ ውኃም አላገኙም።

23 ፤ ወደ ማራም በመጡ ጊዜ የማራ ውኃ መራራ ነበረና ሊጠጡ አልቻሉም፤ ስለዚህ የዚያ ስፍራ ስም ማራ ተብሎ ተጠራ።

24 ፤ ሕዝቡም። ምን እንጠጣለን? ብለው በሙሴ ላይ አንገጦራገጡ።

25 ፤ ሙሴም ወደ እግዚአብሔር ጮኸ፤ እግዚአብሔርም እንጨትን አሳየው፤ በውኃውም ላይ ጣለው፤ ውኃውም ጣፈጠ። በዚያም ሥርዓትንና ፍርድን አደረገላቸው፤ በዚያም ፈተናቸው፤

26 ፤ እርሱም። አንተ የአምላክህን የእግዚአብሔርን ቃል አጥብቀህ ብትሰማ፤ በፊቱም የሚበጀውን ብታደርግ፤ ትእዛዙንም ብታደምጥ፤ ሥርዓቱንም ሁሉ ብትጠብቅ፤ በግብፃውያን ላይ ያመጣሁትን በሽታ አላደርስብህም፤ እኔ ፈዋሽህ እግዚአብሔር ነኝና አለ።

27 ፤ እነርሱም ወደ ኤሊም መጡ፤ በዚያም አሥራ ሁለት የውኃ ምንጮችና ሰባ የዘንባባ ዛፎች ነበሩባት፤ በዚያም በውኃው አጠገብ ሰፈሩ።